



እስከዛሬ ድረስ በፖለቲካ ስልጣን ላይ እንደ ሙጫ ተጣብቀው፤ ሙጭጭ በማለት፤ በህዝባችን ጉሮሮ ላይ እንደ አልቅት የተጣበቁትን፤ የዘርና የጎሣ ፖለቲከኞችና ካድሬዎቻቸውን የሚመለከት ይሆናል ።

በአንዲት አገር ውስጥ አብረን እየኖርን፤ ከማህበራዊ ኑሮ ባፈነገጠ መልኩ፤ ባለን ግላዊና ቡድናዊ ጥቅም፤ በስሜታዊነት በያዘነው የደነደነ የዘርና የጎሣነት በትር፤ በቋጠርነው የጥላቻና የቂም ከረጥት ክብደት፤ ወይም በተቃራኒው፤ ባዳበርነው የአብሮነት ስሜት፤ ባለን የባህል ትስስርና ጥምረት፤ በፈጠርነው የጋብቻ ትስስርና የቋንቋ መወራረስ፤ አብረን ያለፍንባቸው የደግና የክፉ ዘመናትን ረጅም መንገዶችና ድልድዮች ላለመስበር፤ ለአገራችን ልጅሏዊነት ስንል ባደረግነው ጦርነት አብረን በመቁሰል፡ ደማችን ተቀላቅሎ ኮለል ብሎ የፈሰሰበት ወንዝ ላለማድረቅ፤ ወይም አብረን በተቀበርንበት የመቃብር ጉርጓድ ውስጥ የተቃቀፈው አጥንታችንን ላለመለያየት፤ በጥቅሉ በዳጎሰው የኢትዮጵያዊነት የታሪክ መድበላችን፤ ለምሁርነት የምንሰጠው የመለኪያ መስፈርት ይለያያል ።

« ከሆድ አደር ምሁር ይልቅ ገጣባ አህያ ለኢትዮጵያ ባለውለታ ነች ! » በሚለው ቆየት ያለ መጣጠፊ ምሁር ለሚለው ቃል ሰጥቼው የነበረውን ትንታኔ በዚህ ማስፈንጠሪያ ይመልከቱ ።

<https://ethiopiazare.com/amharic/articles/34-opinion/1844-asradew>

በዛሬው መጣጥፌ ባጭሩ፤ በኔ ዕይታ የምሁርነት መለኪያው ህሊና ነው ብዬ ደምድሜያለሁ።

አዎ ህሊና ! ከጊዜያዊ የሥጋ ፍላጎትና ሽንፈት፤ ስልጣንና ሸፍጥ፤ ዘረኝነትና ጎሣኝነት፤ ጥላቻና ቂም በላይ፤ ህሊና ከአድማስ ባሻገር አገራችንና ህዝባችንን የምናይበት ተፈጥሯዊ መነጥር ነው!!

ዛሬ በአገራችን ኢትዮጵያ ሁለት ዓይነት ምሁራን አሉ ።

1ኛ. ለህሊናቸው ያደሩ፤ በሳልና ሃቀኛ ምሁራንና

2ኛ. ለሆዳቸው ያደሩ፤ ግልብ ምሁራን፤ ሲሆኑ

ሆድ አደር፤ ወይም ግልብ ምሁራን፤ ለሆዳቸው ያደሩ፤ ሃሳዊ ምሁር ተብዬዎች፡ ወይም የምሁርነት ጭንብል አጥልቀው ሆዳቸውን ለሚሞላላቸው ባለስልጣን እንደ ቤት እንስሳው ያደሩት ሲሆን ። እራሱ ሳይማር፤ ግብር እየከፈለ ያስተማራቸውን ድሃ ወገናቸውን እርግፍ አድርገው ትተው፤ ለባለተረኞች ባለሥልጣናት ጭራቸውን የሚቆሉ ናቸው።

ያለፉት የ30ዓመታትና፤ የዛሬዎቹ የዘርና የጎሣ ፖለቲከኞች፤ በእጅጉ የሚጠሏቸውና የሚፈሯቸው ቢኖር፤ ለህሊናቸው ያደሩ፤ በሳልና ሃቀኛ ምሁራንን ነው ።

መለስ ዜናዊ ሃቀኛ ምሁራንን በእጅጉ ይፈራና ይጠላ ስለነበር፤ ኢትዮጵያን ለማፈራረስ ዓላማው የወሰደው የመጀመሪያ እርምጃ፤ ከአዲስ አበባ ዩኒቨርሲቲ በአንድ ጊዜ ከ 40 በላይ የሚሆኑ የዩኒቨርሲቲ መምህራንን፤ በካድሬያዊ መስፈርቱ ብቁ አይደሉም ብሎ ማባረር ነበር ።

አገራችን ኢትዮጵያ እነዚያ ብርቅዬ ምሁራን ልጆቿን፤ ለማፍራት ከድሃ ገበሬውና ከድሃ ሠራተኛው፤ ብዙ ገንዘብና ረዘም ያለ እድሜ ፈጅታለች። ግና መለስ ዜናዊ በአንዲት ጀንበር በትኖ የትምክህት ጎራው ተመታ ብሎ አቅራቆ ። « የጨው ተራራ ሲናድ ሞኝ ይስቃል ብልህ ያለቅስል » እንዲሉ ወያኔዎችና መስሎቻቸው ተሳለቁ፤ አገራችን ኢትዮጵያ አነባች፤ ይኸው ዛሬም ድረስ እንባዋ አልደረቀም ።

ወያኔ (ኢህአዴግ ቁጥር 1) ለሆድ አደር ምሁር ተብዬዎች ስልጣን በመስጠት ከፍተኛ የትምህርት ተቋማትን እንዲፈረሱና እንዲበተኑ በማድረግ፤ አገራችን ከምግብ ዕጦት በከፋ ፤ የዕውቀት ረሃብተኛ እንድትሆን በማድረግ፤ ሕዝብንና ሃቀኛ ምሁራንን ተበቅሏል።

ለዚህ እንደ ምሳሌ የምትጠቀሰው ገነት ዘውዴ ነች፤ በዩኒቨርሲቲያችን ውስጥ ካልጠፋ ሰው፤ ስንት በሳል አንቱ የተባሉ አባት ምሁራን እያሉ ወያኔ ገነት ዘውዴን በወረንጦ ነቅሶ፤ ለትምህርት ምኒስትርነት ሲሾም፤ ትልቁ ዳቦ ሊጥ እንደሚሆን ሳይታለም የተፈታ ነበር።

ወያኔ ( ኢህአዴግ ቁጥር 1 ) ሆድ አደር ምሁራን ተብዬዎችን፤ በሆዳቸው በመግዛት፤ ሊጠቀሙባቸው ሲፈልግ ይከባቸዋል፤ ያሞካሻቸዋል፤ ሲበቃው ደግሞ እንደ ሸንኮራ መጦ በመጣል፤ እንደ በርሜል እያንከባለለ ለ30 ዓመታት የእነሱን ትከሻ ተመርኩዞ አገር ዘርፏል፤ አዘርፏል ። ስንካላ ሥርዓተ ትምህርት በመንደፍ፤ ወጣቱን የዘረኝነት ጠበል ጠምቆ፤ በነሣ ጋቢ ዓይኖቹን በመጋረድ አንድ ትውልድ ሙሉ አምክኗል ።

ሌላው ሊሰመርበት የሚገባ ጉዳይ፤( ኢህአዴግ ቁጥር 1 ) እና ሆድ አደር፤ ወይም ግልብ ምሁራን፤ በሳል ወይም ሃቀኛ ምሁራንን በእጅጉ ይፈራረቸዋል፤ ይጠሏቸዋልም ። ምክንያቱም ሃቀኛ ምሁራን የሆድ አደሮችን፤ ያበጠ ፊኛ የሚያስተነፍሱበት የመረቃ ዕውቀት ያላቸው ከመሆኑም በላይ፤ የተከፈሉበትን ኩይሳ የሚንዱበት ጠንካራ የዕውቀት በትር በእጃቸው ጨብጠዋል ።

ሆድ አደር፤ ወይም ግልብ ምሁራን፤ የበሳል ወይም ሃቀኛ ምሁራንን ስም ለማጥፋት፤ በባለተረኞች ነን ባይ፤ የስልጣን አሽከርነት ስር ተወሸቀው፤ ስድብና ማናናቅ፤ ማቅለልና ማሸማቀቅን (የሚሸማቀቅላቸው ከተገኘ) እንደመሳሪያ አድርገው በመጠቀም፤ ሃቀኛ ምሁራንን ከሥራ ማፈናቀል ብሎም እንዲሰደዱ በማድረግ፤ ሽንፍላቸውን ለመሙልት ሲሉ ብቻ አገርን ይንዳሉ፤ ህዝብን ያደኽያሉ ።

የሰሞኑ የአህዴድ (ኢህአዴግ ቁጥር 2) የብልጽግና ተብዬ ሆድ አደር፤ ወይም ግልብ ምሁራን፤ ስብስብ፤ ለህሊናቸው ባደሩ በሳል ምሁራን ላይ፤ እያጮሁ ያሉት ጅራፍ፤ የሁለታቸው ዙር ቀጣይ የአህዴድ (ኢህአዴግ ቁጥር 2) እቅድ መሆኑን ከወዲሁ ልንገነዘብ ይገባል።

የመለስ ዜናዊ ትምህርት፤ ለደቀ መዝሙሩ አብይ አህመድና መሰሎቹ፤ የቆዳ ላይ ንቅሳት ነው፤ ቢፈገፍጉትም አይለቅ፤ ከመለስ ዜናዊ አምልኮ ወደ አብይ አህመድ አምልኮ፤ በብርሃን ፍጥነት ካልተለወጠክ፤ ምሁር አትባልም። በመሆኑም በሰሞኑ የአህዴድ (ኢህአዴግ ቁጥር 2) መስፈርት ከጎሠኝነትና ዘረኝነት፤ ከቂምና ጥላቻ፤ ለሥልጣን በሆድ ከመገዛት ባሻገር፤ ለአገር አንድነት፤ ለሰብዓዊ መብት መከበር፤ ለፍትሃዊ የአገር ሃብት ክፍፍል፤ ለዕኩልነትና ነፃነት የቆምክ ከሆነ ምሁር አትባልም አይደለህምም ።

ትከሻህን ከፍ፤ አንገትህን ቀና አድርገህ፤ ለምን ? እንዴት ? በምን ክንያት ? የሚሉ ጥያቄዎችን እንዳታነሳ ከወዲሁ፤ መዋከብና መሰደብ፤ መንጋጠጥና መሸርደድ ይኖርብሃል፤ ምክንያቱም ምርጫው ተቃርቧል! ፈርተህ ዝም እንድትልና እንድትሸማቀቅ ያስፈልጋል። የለመዱት የኮሮጆ ግልበጣና በመቶ ፕርሰንት( 100%) ሕዝብ መርጦን ስልጣን ይዘናል የሚሉበትን ቀን ሌት ተቀን እየቆጠሩ ነው ።

- የዘርና የጎሣና ፖለቲከኞቹ በእጅ አዙር በፍጥነት ስልጣን ላይ ፊጢጥ ለማለት ተቻኩለዋል ።
- ለምን የአገር ሃብት የዘረፉ ሌቦች ለፍርድ አይቀርቡም ? ብለህ እንድትጠይቅ አይፈልጉም ።
- ለምን የጎሣና የዘር ፖለቲከኞች ህዝብን ያፈናቅላሉ ? ብለህ መጠየቅ በነሱ መስፈርት ወንጀል ነው ።

- ለምን የሕዝብ አንጡራ ሃብት የሁኑ የቴሌኮሚንኬሽን፤ የሙብራት ሃይልና፤ የአየር መንገድ....ወዘተ ይሸጣሉ? ብለህ እንድትጠይቅ አይፈልጉም።

- ለምን በጠራራ ፀሐይ በአጋሚዶዎች የተጠለፉ፤ ሴት ተማሪዎቻችን፤ እስከዛሬ ተፈልገው አልተገኙም ? ተብለው እንዲጠየቁ አይፈልጉም ።

- ከግብጽ ጋር ለሚደረገው የአባይ ወንዝ ግድብ ድርድር፤ በውሃ ሃብት ሃይል ማመንጨት፤ በኢኮኖሚ፤ በዲፕሎማሲ፤ በፖለቲካ ሳይንስና በታሪክ፤ በአገርና ውስትና ከአገር ውጪ ያሉ በሳል ኢትዮጵያዊ ምሁራን እንዲሳተፉበት ለምን አይደረግም ? ብለህ እንድትጠይቅ አይፈልጉም .....ወዘተ.

በጥቅሉ ዝም እንድትል ከወዲሁ የህሊና ሰለባና ርካሽ የካድሬዎች አለባቤና ሽሙጥ ይነዛብሃል፤ በነሱ መስፈርት፤ ከአብርካትና አንድነት፤ ከጋራ ብልጽግናና ወንድማማችነት፤ ከእኩልነትና ከነፃነት ይልቅ የዘርና የጎሣ ፖለቲካ እያራገቡ፤ ጥላቻና ቂም በመንዛት፤ የመገንጠል ፖለቲካን እንደ ገደል ማሟቶ መልሶ መላልሶ ዘወትር ማንገረቅ ብቻ ምሁርነት ነው ።

**ማሳረጊያ :**

ማካፈልን የማያውቀው፤ የመደመርና የብልጽግና ተብቶ ስብስብ፤ ለ 30 ዓመታት የአገር ሃብት የዘረፉ፤ ህዝብ ያፈናቀሉና፤ የብዙ ወገኖቻችንን ህይወት የቀጠፉና በወህኒ ያጎሩ፤ ሕዝቡን አደህይተው እነሱ የበለጸጉበት ሥርዓት አልበቃ ብሏቸው፤ እነሱ ለዳግም ዘረፉና ብልጽግና፤ እኛን ለዳግም ባርነትና ድህነት ለመዳረግ፤ ከያሉበት ተጠራርተው ጥርሳቸውን ስለው አይናቸውን በጨው ታጥበው ፤ ዳግም ሥልጣን ለመያዝ ትከሻ ለትከሻ ይተሻሻሉ ።

ሌላው ሰሞኑን ያየነውና የሰማነው በጅጉ አሳፋሪ ጉዳይ፤ ወያኔ ባደረገባቸው ወከባና እስር፤ በአውሮፓ በአሜሪካና በአውስትራሊያ እንዲሁም በሌሎች አገራት የምንገኝ ኢትዮጵያውያንና ፤ ትወልደ ኢትዮጵያውያን ሠላማዊ ሰልፍ በማድረግ ድምጻችንን ከፍ አድርገን የጮህንላቸው፤ እንደ መረራ ጉዲናና በቀለ ገርባ ያሉ የጎሣ ፖለቲከኞች « ቢከፍቱት ተልባ « ሆኖ መገኘት ነው ። በተለይ የመረራ ጉዲና የጎሣና የዘረኝነት ማጥ ውስጥ ገብቶ ሲዳከር ማየት፤ በእጅጉ ያሳፍራል ። መማር፤ ከጎሣኝነትና ከዘረኝነት በላይ፤ የከበረ ስብዕናን የሚያላብስ መሆኑን ዘንግቶ፤ ዘቅጦ በማየታችን፤ በእጅጉ አፈርን ።

ጎበዝ ! ምሁር አገር እንጂ ዘርና ጎሣ የለውም ! በአገር ውስጥና ከአገር ውጪ በመላው ዓለም ያሉ ሃቀኛ ምሁራን ተገዢነታቸው ለህሊናቸው እንጂ፤ ለሆዳቸው ባለመሆኑ፤ የአገራቸውን ሃብት፤ ሠላምና ደህንነት፤ የህዝባቸውን ስብአዊ መብት መከበር፤ የህግ የበላይነትን ለማስከበር፤ የማንንም አምባ ገነን ተመጻዳቂ መሪ ሆነ፤ የዘርና የጎሣ ፖለቲከኞችን መልካም ፈቃድ ጠያቂዎች አይደሉም፤ አይሆኑምም !! የወያኔ (ኢህአዴግ ቁጥር 1) ለ30 ዓመታት በዘረፉት አገራችንና፤ ባደኸዩት ሕዝባችን ላይ፤ የዘርና የጎሣ ፖለቲካ አቀንቃኞች የሆኑት፤ የአህዴድ አነግ (ኢህአዴግ ቁጥር 2) ዘራፊዎች ተረኛ በልጻጊዎች ለመሆን አሰፍሰፈዋል ።

በዘረፉ መበልጽግ ወንጀል መሆኑ ለማይገባቸው፤ ቁጥር1 እና ቁጥር 2 የሌሎች ስብስብ፤ ከአሁን በኋላ በአገር ውስጥም ሆነ በውጭው ዓለም ያለን ዜጎች፤ ምሁራን፤ ገበሬ፤ ነጋዴ፤ ሠራተኛ፤ ተማሪና አስተማሪዎች፤ በመተባበር፤ ለአገራችንና ለህዝባችን መብት መከበር፤ ዘብ መቆማችንን ልንነግራቸው ይገባል ።

ድል ለኢትዮጵያ ሕዝብ !!

እግዚአብሔር ኢትዮጵያና ሕዝቧን ይባርክ !!                      መጋቢት 12 ቀን 2012 (20/03/2020)